

வனாந்தரத்திலே கூப்பிடுகிறவனுடைய ஒரு சத்தம்

யோவான் ஸ்நானனின் ஊழியம்,
ஒரு ஆழ்ந்த கண்ணோட்டம்

காலம், கி.பி. சுமார் 26ஆம் ஆண்டாக இருந்தது; இடம், யோர் தானுக்கு அப்பால் இருந்த பெத்தானி என்ற ஊராக இருந்தது. சுமார் முப்பது வயதே மதிக்கத்தக்க ஒரு பிரசங்கியார், சவக்கடலின் இருபுறமும் வாழ்ந்து கொண்டிருந்த மக்களைக் கலக்கிக் கொண்டிருந்தார். அவரிடத்தில், “நீர் யார்?” என்று கேட்பதற்காக ஆசாரியர்கள் மற்றும் லேவியர்கள் கொண்ட குழு ஒன்று வந்தது (யோவா. 1:19ஆ). அவர்களின் கேள்விக்கான காரணத்தைப் புரிந்து கொண்ட அந்தப் பிரசங்கியார், “நான் கிறிஸ்து அல்ல” (யோவா. 1:20ஆ) என்று பதில் அளித்தார். அவர்கள் தங்கள் விசாரணையில் விடாப்பிடியாக இருந்தார்கள்:

அப்பொழுது அவர்கள்: “பின்னை யார்? நீர் எலியாவா” என்று கேட்டார்கள். அதற்கு: “நான் அவன் அல்ல” என்றான். “நீர் தீர்க்க தரிசியானவரா” என்று கேட்டார்கள். அதற்கும்: “அல்ல” என்றான். அவர்கள் பின்னும் அவனை நோக்கி: “நீர் யார்? எங்களை அனுப்பின வர்களுக்கு நாங்கள் உத்தரவு சொல்லும்படிக்கு, உம்மைக்குறித்து என்ன சொல்லுகிறீர்” என்று கேட்டார்கள் (யோவா. 1:21, 22).

பின்பு, புலனாகாத வகையிலான பின்வரும் பதில் வந்தது: “நான் வனாந்தரத்திலே கூப்பிடுகிறவனுடைய சத்தமாயிருக்கிறேன்” (யோவா. 1:23ஆ).

“வனாந்தரத்திலே கூப்பிடுகிறவனுடைய சத்தமாயிருக்கிறேன்” என்று தம்மையே அழைத்துக் கொண்ட அந்த இளைஞரின் பெயர் யோவான் ஸ்நானன் என்பதாக இருந்தது.¹ அவரது துறைச் சொல்லானது மேசியாவுக்கு முன்னோடுபவரைப் பற்றிக் கூறிய ஏசாயா 40ல் இருந்து வந்தது:

“கர்த்தருக்கு வழியை ஆயத்தப்படுத்துங்கள், அவாந்தர

வெளியிலே நம்முடைய தேவனுக்குப் பாதையைச் செவ்வை பண்ணுங்கள் என்றும், பள்ளமெல்லாம் உயர்த்தப்பட்டு சகல மலையும் குன்றும் தாழ்த்தப்பட்டு, கோணலானது செவ்வையாகி, கரடு முரடானவை சமமாக்கப்படும் என்றும் ...” வனாந்தரத்திலே கூப்பிடுகிற சத்தம் உண்டாயிற்று (ஏசா. 40:3-5).²

யோவான் 1:23ல் உள்ள “வனாந்தரத்திலே கூப்பிடுகிறவனுடைய சத்தம்” என்ற சொற்றொடர், யோவானின் கோட்பாட்டைத் தொகுத்துரைக்கிறது: முதலாவதாக மற்றும் முதன்மையானதாக, அவர் ஒரு குரலாக இருந்தார்; அவர் ஒரு செய்தியுடன் இருந்த மனிதராயிருந்தார். அந்தச் செய்தியானது தனிச்சிறப்பான ஒரு காட்சியமைவில் முன் வைக்கப்பட வேண்டியதாக இருந்தது: அது வனாந்தரத்திலே என்ற காட்சியமைவாக இருந்தது. யோவான் இயல்பான வனாந்தரப்பகுதி ஒன்றில் நேரடியாகப் பிரசங்கித்தார், ஆனால் ஏசாயா 40 மற்றும் யோவான் 1 ஆகிய அதிகாரங்களில் குறிப்பிடப்பட்ட “வனாந்தரம்” என்பது பாறைகளும் மணலும் தேள்களும் உள்ள பகுதிகளுக்கும் அதிகமானதாக இருந்தது. யோவான், பாவத்தின் வனாந்தரத்திலும் பிரசங்கித்தார். மற்ற எல்லாக் குரல்களும் அடக்கப்பட்டிருந்த ஒரு இடத்தில், அவர் ஒரு குரலாக இருப்பதற்குத் துணிந்தார்.

யோவான் என்ற மனிதரையும் அவர் தமது மற்றும் நமது நாட்களுக்குக் கொண்டிருந்த செய்தியையும் மதித்துப் பாராட்டுவதற்காக நாம் இந்தப் பிரசங்கத்தில், யோவானின் வாழ்க்கையைப் பற்றிச் சுருக்கமாகக் காண்போம்.³

சுயத்தைச் சீராட்டிய ஒரு வனாந்தரத்தில் “உங்களை மறுத்து விடுங்கள்” என்று கூப்பிட்ட ஒரு குரல்

நான் யோவானைப் பற்றி நினைக்கும்போது, காற்றினாலே அலைவுபட்ட முடியும் வெயிலினால் கறுத்துப்போன தோலும் கொண்ட ஒரு மனிதரையே நினைத்துப் பார்க்கின்றேன். அவரது முரடான உடை ஓட்டக முடியினால் செய்யப்பட்டதாக இருந்தது. அவரது இடுப்பைச் சுற்றி ஒரு அகலமான தோல் கச்சை இருந்தது. அவர் நாட்டை விட்டு வெளியே வாழ்ந்து வந்தார், வெட்டுக்கிளியும்⁴ காட்டுத் தேனுமே அவரது உணவாக இருந்தன. அவர், சுயமறுப்பு மற்றும் சுய ஒழுங்கு ஆகியவற்றின் தொகுப்புரையாக இருந்தார்.

இது போன்றதொரு மனிதரை உண்டாக்கியது எது? தேவபக்தியுள்ள பெற்றோர்கள் என்பது ஒரு காரணியாக இருந்தது. சகரியா என்ற பெயர் கொண்ட அவரது தந்தை, ஒரு ஆசாரியராக இருந்தார்: அவரது தாயார் எலிசபெத்து என்ற பெண்மணியாவார் (லூக். 1:5). அவர்களின் வாழ்க்கையைப் பற்றி லூக்கா 1:6 பின்வருமாறு தொகுத்துரைக்கிறது: “அவர்கள் இருவரும் கர்த்தரிட்ட சகல கற்பனைகளின்படியேயும் நியமங்களின்படி

யேயும் குற்றமற்றவர்களாய் நடந்து, தேவனுக்கு முன்பாக நீதியுள்ளவர்களாய் இருந்தார்கள்.” “அவர்களிருவரும்” என்பதுதான் அவ்வசனத்தின் மிகவும் வலிவார்த்த பாகமாக உள்ளது. சிலர் தேவபக்தியுள்ள தாயைக் கொண்டிருந்து, ஆனால் தேவபக்தியுள்ள தந்தையைக் கொண்டிராமல் இருந்துள்ளார்கள். ஒரு சிலர், தேவபக்தியுள்ள தந்தையைக் கொண்டிருந்து, ஆனால் தேவபக்தியுள்ள தாயைக் கொண்டிராமல் இருந்துள்ளார்கள். யோவானின் பெற்றோர் இருவருமே [தந்தையும் தாயும்] கர்த்தர்மீது அன்புகூர்ந்து, அவரிட்கு கட்டளைப்படியே வாழ்ந்தார்கள். இதைக் காட்டிலும் பெரிய பரம்பரைச் சொத்து வேறு எதுவும் ஒரு மனிதனுக்கு இருக்க முடியாது.⁵

தேவபக்தியான ஒரு நோக்கம் என்பது இன்னொரு காரணியாக இருந்தது. நீங்கள் சகரியா மற்றும் எலிசபெத்து ஆகியோரின் வரலாற்றை நினைவில் வைத்திருக்கலாம்: அவர்கள் குழந்தைக்காக எப்படி ஏங்கினார்கள், சகரியாவுக்கு எப்படி ஒரு தூதன் தோன்றினார், கடைசியில் எலிசபெத்திடமிருந்து யோவான் எப்படிப் பிறந்தார் போன்ற விவரங்கள் உங்கள் நினைவில் இருக்கலாம்.⁶ அந்த முதிர்வயதான ஆசாரியருக்கு, தேவாலயத்தில் தூதன் கூறிய வார்த்தைகள்மீது நான் கவனம் செலுத்த அனுமதியுங்கள்:

சகரியாவே, பயப்படாதே, உன் வேண்டுகோள் கேட்கப்பட்டது; உன் மனைவியாகிய எலிசபெத்து உனக்கு ஒரு குமாரனைப் பெறுவான், அவனுக்கு யோவான் என்று பேரிடுவாயாக. உனக்குச் சந்தோஷமும் மகிழ்ச்சியும் உண்டாகும். அவன் பிறப்பினிமித்தம் அநேகர் சந்தோஷப்படுவார்கள். அவன் கர்த்தருக்கு முன்பாகப் பெரியவனாய் இருப்பான், திராட்ச ரசமும் மதுவும் குடியான், தன் தாயின் வயிற்றிலிருக்கும்போதே பரிசுத்த ஆவியினால் நிரப்பப்பட்டிருப்பான். அவன் இஸ்ரவேல் சந்ததியாரில் அநேகரை அவர்கள் தேவனாகிய கர்த்தரிடத்திற்குத் திருப்புவான். பிதாக்களுடைய இருதயங்களைப் பிள்ளைகளிடத்திற்கும், கீழ்ப்படியாதவர்களை நீதிமாண்களுடைய ஞானத்திற்கும் திருப்பி, உத்தமமான ஜனத்தைக் கர்த்தருக்கு ஆயத்தப்படுத்தும்படியாக, அவன் எலியாவின் ஆவியும் பலமும் உடையவனாய் அவருக்கு முன்னே நடப்பான் (லூக். 1:13-17).

யோவானின் வாழ்வின் தொடக்கத்தில் இருந்தே, அவர் யார் என்பது பற்றியும், அவரது வாழ்வின் நோக்கம் என்னவாக இருந்தது என்பது பற்றியும் கேள்வி எதுவும் இருந்தது இல்லை. ஒவ்வொரு பிள்ளைக்கும் அவனது அல்லது அவளது வாழ்விற்குத் தேவன் ஒரு நோக்கம் கொண்டுள்ளார் என்பது அப்பிள்ளைக்கு அதன் பெற்றோரால் கூறப்பட வேண்டியது அவசியமாக உள்ளது.

தேவபக்தியின் பயிற்சி என்பது மூன்றாவது காரணியாக இருந்தது. [யோவானுக்கு] அந்தப் பயிற்சி தரப்பட்டது பற்றி நமக்குச் சிறிதளவே கூறப்பட்டுள்ளது, ஆயினும் கூட, அவர் சிறுபையனாக இருந்த வேளையில் சகரியாவும் எலிசபெத்தும் தூதன் கூறியிருந்ததை அந்தப் பையனிடம்

பகிர்ந்து கொண்டு, கர்த்தர்மீது அன்புகூர்ந்து அவருக்குக் கீழ்ப்படியும்படி அவனை உற்சாகப்படுத்தியிருப்பார்கள் என்பதை கற்பனை செய்வது கடினமல்ல. வேத பாடப் பகுதியைப் பொறுத்தமட்டில், அவரது தொடக்க கால வாழ்வு பற்றி பின்வரும் மிகக் குறைவான விவரங்களே நமக்குத் தரப்பட்டுள்ளன: “அந்தப் பிள்ளை வளர்ந்து, ஆவியிலே பலங்கொண்டு, இஸ்ரவேலுக்குத் தன்னைக் காண்பிக்கும் நாள்வரைக்கும் வனாந்தரங்களிலே⁷ இருந்தான்” (லூக். 1:80). சவக்கடலைச் சுற்றிலுமிருந்த அந்தத் தனிமையான பகுதிக்கு யோவான் எப்பொழுது அல்லது ஏன் சென்றார் என்று நாம் அறிவதில்லை⁸ - ஆனால் தேவனுடைய ஞானத்தில், வனாந்தரப் பகுதி அவருக்குப் பயிற்சி முகாமாகத் தேர்ந்துகொள்ளப்பட்டது. அவரால் அந்த அடிப்படையான பகுதியிலிருந்து, சோதோம் கொமோரா என்ற பெருமையான பட்டணங்கள் ஒரு காலத்தில் இருந்த இடத்தைக் காண முடிந்தது,⁹ இவைகள் சுய சீராட்டுதலின் விளைவுகளுக்கு மிகச் சரியான உதாரணங்களாக இருந்தன.

பெற்றோர்கள் தங்கள் பிள்ளைகளுக்கு நல்ல சூழ்நிலையை விரும்புகின்றார்கள். நம்மில் பலர், “நல்ல சூழ்நிலை” ஒன்றுக்கு, ஆரோக்கியமும் ஒத்திசைவுமான அமைவு தேவை என்று நினைக்கின்றோம். கிழக்கு யூதேயாவின் கரடுமுரடான வனப்பகுதியே யோவானின் தொடக்க கால சூழ்நிலையாக இருந்தது. அங்கு அவர் சுய ஒழுக்கத்தைக் கற்றுக் கொண்டார். அந்த இடத்திலிருந்து, சுய சீராட்டுதலின் வனாந்தரத்தில் “சுயத்தை மறுத்துவிடும்படியான” ஒரு குரலொலி எழுந்தது.

அந்தக் குரலை நாம் இன்று கேட்க முடியுமா? நாம் சுய சீராட்டுதலின் உலகத்தில் வாழ்கின்றோம்,¹⁰ நமக்கு யோவானின் செய்தி மிகவும் அத்தியாவசியமாகத் தேவைப்படுகிறது. இயேசு, “ஒருவன் என்னைப் பின்பற்றி வர விரும்பினால், அவன் தன்னைத்தான் வெறுத்து, தன் சிலுவையை எடுத்துக்கொண்டு என்னைப் பின்பற்றக்கடவன்” என்றல்லவா கூறினார் (மத். 16:24).

யோவானின் கண்டிப்பான தன்னொழுக்க வாழ்வுமுறையின் காரணமாக (லூக். 7:33), அவர் பிசாசு பிடித்தவராயிருந்தார் என்று சிலர் நினைத்தார்கள். இந்த எச்சரிக்கை வார்த்தையைக் கேளுங்கள்: நாம் நம்மீது அக்கறை கொள்வதற்கு மாறாக பிறர்மீது அக்கறை கொண்டிருந்தால், நாமும் கூடப் பைத்தியம் பிடித்தவர்கள் என்றே இந்த உலகம் நினைக்கும். ஆயினும் அப்படிப்பட்ட ஒரு வாழ்வை இயேசு வலியுறுத்தினார். ஸ்நானனைக் குறித்துப் பேசும்போது அவர் [இயேசு] தம் உரையைக் கேட்டவர்களிடத்தில், “அல்லவென்றால், எதைப் பார்க்கப் போனீர்கள்? மெல்லிய வஸ்திரந்தரித்த மனுஷனையோ? அலங்கார வஸ்திரந்தரித்துச் செல்வமாய் வாழ்கிறவர்கள் அரசர் மாளிகைகளிலே இருக்கிறார்கள்” என்று கூறினார் (லூக். 7:25). யோவான் சொகுசான வாழ்வின்மீது ஆர்வமாக இருந்ததில்லை; அரசர்கள் தங்கள் கோட்டைகளில் தங்கள் ஆடம்பர வசதிகளைக் காத்துக் கொண்டு இருக்கட்டும். இயேசு பின்வரும் திகைப்புக்கு உரிய கூற்றையும் உரைத்தார்: “ஸ்திரீகளிடத்திலே பிறந்தவர் களில் யோவான் ஸ்நானனைப் பார்க்கிலும் பெரிய தீர்க்கதரிசி ஒருவனு

மில்லை” (லூக். 7:28அ). இது, வனாந்தரத்தில் கூப்பிட்ட சத்தத்திற்கு எப்படிப்பட்ட பாராட்டாக இருந்தது!

நாம் ஒவ்வொருவரும் நமது வாழ்வை யோவானின் வாழ்வுடன் ஒப்பிட்டுப் பார்த்து, “நான் சுய ஒழுக்கமும் சுயமறப்பும் உள்ள வாழ்வை வாழ்கின்றேனா?” என்று கேட்கக் கடவோம்.

மனநிறைவின் ஒரு வனாந்தரத்தில்

“உங்கள் வழிகளை மாற்றுங்கள்”

என்று கூப்பிட்ட ஒரு குரல்

“காலம் நிறைவேறினபோது,”¹¹ “வனாந்தரத்திலே சகரியாவின் குமாரனாகிய யோவானுக்குத் தேவனுடைய வார்த்தை உண்டாயிற்று” (லூக். 3:2). யோவானின் வாழ்வில், தேவனுடைய வார்த்தையானது, ஓட்டப் பந்தய வீரருக்கு ஓட்டத்தைத் தொடங்க அறிவிக்கும் துப்பாக்கியின் பேரொலி போன்று, போராளிக்கு மணியோசை போன்று, வேட்டை நாய்க்கு விடுக்கப்படும் “சூ!” என்ற ஒலியைப் போன்று [“Sic’im”¹²] இருந்தது.

உடனடியாக யோவான் பிரசங்கிக்கத் தொடங்கினார், “அந்நாட்களில் யோவான் ஸ்நானான் யூதேயாவின் வனாந்தரங்களில் வந்து: ‘மனந்திரும்புங்கள், பரலோகராஜ்யம் சமீபித்திருக்கிறது’ என்று பிரசங்கம் பண்ணினான்” (மத். 3:1, 2). வரவிருந்த மேசியாவுக்காகவும் அவரது இராஜ்யத்திற்காகவும் மக்களைத் தயார் செய்வித்தல் என்பதே அவரது பணிப்பொறுப்பாக இருந்தது. அந்தப் பிரசங்கியார் தமது உரையைக் கேட்டவர்கள் தங்கள் வாழ்வைப் பழுது நீக்குவதற்கு செய்ய வேண்டிய அவசியமான செயல்கள் பற்றிக் கூறுகையில் வார்த்தைகளில் பளபளப்பு எதையும் ஏற்றவில்லை:

அவன் தன்னிடத்தில் ஞானஸ்நானம் பெறும்படிக்குப் புறப்பட்டு வந்த திரளான ஜனங்களை நோக்கி: “விரியன்பாம்புக் குட்டிகளே! வருங்கோபத்திற்குத் தப்பித்துக்கொள்ள உங்களுக்கு வகை காட்டினவன் யார்? மனந்திரும்புதலுக்கு ஏற்ற கனிகளைக் கொடுங்கள்; ஆபிரகாம் எங்களுக்கு தகப்பன்” என்று உங்களுக்குள்ளே சொல்லத் தொடங்காதிருங்கள்; தேவன் இந்தக் கல்லுகளினாலே ஆபிரகாமுக்குப் பிள்ளைகளை உண்டுபண்ண வல்லவராயிருக்கிறார் என்று உங்களுக்கு சொல்லுகிறேன்” (லூக். 3:7, 8).

நீண்ட காலமாகவே [யூத] மக்கள், தாங்கள் யூதர்களாக இருப்பதினாலேயே தேவன் தங்களை ஏற்றுக்கொள்வார் என்று நினைத்திருந்தார்கள். யோவானின் செய்தியானது ஒரு விழித்தெழ வைக்கும் கடியார மணிபோன்ற செய்தியாக இருந்தது - இது அவர்களை விழித்தெழும்படி செய்வதற்கு வடிவமைக்கப்பட்டிருந்தது! உண்மையில் அவர் அவர்களிடத்தில், அவர்கள் தங்கள் வாழ்வில் பிரதான மாற்றங்களை மேற்கொள்ளா

விட்டால், அவர்கள் “தேவனுடைய இராஜ்யத்திற்குத் தகுதியானவர்கள்” அல்ல என்றே கூறினார் (லூக். 9:62).

அப்பொழுது ஜனங்கள் அவனை நோக்கி: “அப்படியானால் நாங்கள் என்ன செய்யவேண்டும்” என்று கேட்டார்கள். அவர்களுக்கு அவன் பிரதியுத்தரமாக: “இரண்டு அங்கிகளையுடையவன் இல்லாதவனுக்கு கொடுக்கக்கூடவன்; ஆகாரத்தை உடையவனும் அப்படியே செய்யக்கூடவன்” என்றான். ஆயக்காரரும் ஞானஸ்நானம் பெறவந்து, அவனை நோக்கி: “போதகரே, நாங்கள் என்னசெய்யவேண்டும்” என்று கேட்டார்கள். அதற்கு அவன்: “உங்களுக்குக் கட்டளை யிட்டிருக்கிறதற்கு அதிகமாய் ஒன்றும் வாங்காதிருங்கள்” என்றான். போர்ச்சேவகரும் அவனை நோக்கி: “நாங்கள் என்னசெய்ய வேண்டும்” என்று கேட்டார்கள். அதற்கு அவன்: “நீங்கள் ஒருவருக்கும் இடுக்கண்செய்யாமலும், பொய்யாய்க் குற்றஞ்சாட்டாமலும், உங்கள் சம்பளமே போதுமென்றும் இருங்கள்” என்றான் (லூக். 3:10-14).¹³

இன்றைய நாட்களில் நாமும் கூட இன்னமும் நேரடியாக உண்மைத் தன்மையை நேர்மையுடன் எடுத்துரைத்துப் பிரசங்கிக்க வேண்டியது அவசியமாக உள்ளது. நம்மை விழித்தெழுப்பி, நம்மைப் பரலோகத்திற்குத் தயாராக்கும் வகையிலான பிரசங்கித்தல் நமக்கு தேவைப்படுகிறது. எந்த ஒரு பாவியும் தனது பாவத்தைக் குறித்து ஒருபோதும் குற்ற உணர்வு அடையாதபடி பொதுவான சொற்றொடர்களில் பாவத்தைக் கண்டனம் பண்ணுதல் என்பது சாத்தியமானதாகவே உள்ளது. யோவானின் பிரசங்கித்தல் சுட்டிக்காண்பிப்பதாகவும் நடைமுறைக்கு உகந்ததாகவும் இருந்தது.

லூக்கா 3:18, “வேறு அநேக புத்திமதிகளையும் அவன் [யோவான்] ஜனங்களுக்குச் சொல்லி சவிசேஷத்தைப் பிரசங்கித்தான்” என்று கூறுகிறது. “சவிசேஷம்” என்ற வார்த்தை “நற்செய்தி” என்று அர்த்தப்படுகிறது. மக்கள் சுயநலத்துடன் இருக்கக் கூடாது, நேர்மையற்றவர்களாக இருக்கக் கூடாது, தங்கள் அதிகாரத்தை துர்ப்பிரயோகம் செய்யக் கூடாது என்று மக்களிடத்தில் கூறுதல் என்பது எந்தக் கருத்துணர்வில் “நற்செய்தியாக” இருந்தது? அது அவர்களின் மனநிறைவை இடித்துப் போட்டதால், அவர்கள் தங்கள் வாழ்வை மறுபறுசீலனை செய்யும்படி கட்டாயப் படுத்தியதால், அவர்கள் தங்கள்மீது தேவன் கிருபை பொழியக் கூடிய வகையிலான மக்களாக இருக்கும்படி உற்சாகப்படுத்தியதால், அது “நற்செய்தியாக” இருந்தது!

“அன்புடன் [முழுமையான] சத்தியத்தைப் பேசுகின்றவர்களை (எபே. 4:15; கலா. 4:16ஐக் காணவும்) நாம் மதிக்கின்றோமா? ஆம் என்றே நான் நம்புகின்றேன். பயமடைகின்ற அறுவைச் சிகிச்சை நிபுணரிடத்தில் செல்ல, நாம் விரும்புவதைக் காட்டிலும் அதிகமாக, பயமடையும் பிரசங்கியாரை விரும்புதல் கூடாது. [பய உணர்வுகொண்ட அறுவைச் சிகிச்சை நிபுணரையும் பய உணர்வுகொண்ட பிரசங்கியாரையும் நாம் அவ்வளவாக

விரும்பக் கூடாது.] “உங்கள் வழிகளை மாற்றுங்கள்!” என்ற செய்தி எங்கு தேவைப்படுகிறதோ, அங்கு அவ்வாறு கூப்பிடும் சக்தமாக நாம் இருக்க மனவிரும்பம் கொண்டுள்ளோம் என்றும் நான் நம்புகின்றேன் (கலா. 6:1; யாக். 5:19, 20ஐக் காணவும்).

சந்தேகத்தின் ஒரு வனாந்தரத்தில்

“விசுவாசியுங்கள்” என்று கூப்பிட்ட ஒரு குரல்

ஒரு நாளில், யோவான் யோர்தானுக்கு அருகில் பிரசங்கித்துக் கொண்டிருக்கையில், இயேசு அவரிடம் ஞானஸ்நானம் பெற்றுக் கொள்ளும்படி வந்தார். நீங்கள் இந்த வரலாற்றை அநேகமாக அறிந்திருப்பீர்கள்: யோவான் எப்படி கிறிஸ்துவுக்கு ஞானஸ்நானம் கொடுக்க விரும்பாதிருந்தார், ஆனால் அவர் [கிறிஸ்து] எப்படி அவரை [யோவான் ஸ்நானனை] இணங்கச் செய்தார்; மற்றும் இயேசு ஞானஸ்நானம் பெற்ற பின்பு, தேவன் எப்படி பரலோகத்திலிருந்து பேசினார், பரிசுத்த ஆவியானவர் எப்படி புறாவடிவில் இறங்கி வந்தார் என்பவற்றை நீங்கள் அநேகமாக அறிந்திருப்பீர்கள் (மத். 3:13-17).¹⁴

இந்த வெளிப்பாடுகள் யாவையும், யோவான் தாம் யாருக்காக பாதையைத் தயாரித்து இருந்தாரோ அந்த மேசியா இந்த இயேசுவே என்பதை யோவானின் சிந்தையில் உறுதிப்படுத்தின! அந்த வேளையிலிருந்து, “இதோ, தேவ ஆட்டுக்குட்டி!” என்பதே யோவானுக்கு மிகவும் பிரியமான செய்தியாக இருந்தது.

மறுநாளிலே யோவான் இயேசுவைத் தன்னிடத்தில் வரக்கண்டு: “இதோ, உலகத்தின் பாவத்தைச் சுமந்துதிர்க்கிற தேவ ஆட்டுக்குட்டி ...” என்றான் (யோவா. 1:29).

மறுநாளிலே யோவானும் அவனுடைய சீஷரில் இரண்டுபேரும் நிற்கும்போது, இயேசு நடந்துபோகிறதை அவன் கண்டு: “இதோ, தேவ ஆட்டுக்குட்டி” என்றான் (யோவா. 1:35, 36).

இயேசு ஒரு நல்ல மனிதர் மற்றும் ஒரு மாபெரும் போதகர் என்று மாத்திரம் யோவான் ஸ்நானன் போதிக்கவில்லை; அவர் நமது பாவங்களுக்குப் பவியாக வேண்டியிருந்தது, அவர் மூலமாகவே நாம் இரட்சிப்படைய வேண்டியிருந்தது என்றும் அவர் [யோவான்] போதித்தார்!

அவிசுவாசம் மற்றும் நம்பிக்கையின்மை ஆகியவை நிறைந்த உலகத்தில், யோவானின் தெளிவான கூப்பிடுதல் இன்னமும் கேட்கப்பட வேண்டியது அவசியமாக உள்ளது. இயேசு தேவனுடைய குமாரனாக இருக்கின்றார்! அவர் மாத்திரமே மனிதரின் ஒரே நம்பிக்கையாக இருக்கின்றார்! இதை நாம், யோவான் கொண்டிருந்த அதே உறுதிப்பாட்டுடன் பிரசங்கிக்கக் கடவோம்!

பெருமையின் ஒரு வனாந்தரத்தில்

“தாழ்மைப்படுங்கள்” என்று கூப்பிட்ட ஒரு குரல்

இயேசுவின் ஞானஸ்நானம் யோவான் ஸ்நானனின் ஊழியத்தின் உச்ச கட்டமாக இருந்தது. அந்த வேளையில், அவரது [யோவான் ஸ்நானனின்] ஊழியம் அடிப்படையில் செய்து முடிக்கப்பட்டு இருந்தது, அந்த வேளையிலிருந்து அவரது ஊழியம் இறங்கு முகமாகத் தொடங்கியது. மேசியாவின் முன்னோடுபவர் என்ற வகையில் யோவான் அடிப்படையில் பின்வரும் மூன்று பொறுப்புகளைக் கொண்டிருந்தார்: மேசியாவுக்கு வழியைச் சரி செய்தல், மேசியாவுக்கு வழியை ஆயத்தப்படுத்துதல், பின்பு மேசியாவின் வழியில் இருந்து வெளியேறுதல்!¹⁵ அது யோவானைப் பொறுத்தமட்டில் நேர்த்தியாகவே இருந்தது; அவர் தமக்கென்று தேவன் திட்டமிட்டிருந்த எந்தப் பணிப் பொறுப்பையும் நிறைவேற்றத் தயாராக இருந்தார்.

யோவானின் உண்மையான மாபெரும் தன்மைக்கு ஒரு திறவுகோலாக உள்ள வசனப்பகுதியான யோவான் 3ம் அதிகாரத்திற்கு என்னுடன் வாருங்கள். கிறிஸ்துவின் பிரபலத் தன்மை உயரத் தொடங்கினபோது, யோவானின் சீஷர்கள் யோவானிடத்தில் வந்து, “ரபீ, உம்முடனேகூட யோர்தானுக்கு அக்கரையில் ஒருவர் இருந்தாரே, அவரைக் குறித்து நீரும் சாட்சிகொடுத்தீரே, இதோ, அவர் ஞானஸ்நானங்கொடுக்கிறார், எல்லாரும் அவரிடத்தில் போகிறார்கள் என்றார்கள்” (வ. 26). அவர்களின் குரல்களில் இருந்த பொறாமை உங்களால் கேட்க முடிகிறதா? உண்மையில் அவர்கள், “ஒரு காலத்தில் எல்லாரும் நம்மிடம் வந்தார்கள், ஆனால் இப்பொழுது அவர்கள் அவரிடம் போகின்றார்கள். ஒரு காலத்தில் நாம் மேடையின் மையப் பகுதியில் இருந்தோம், ஆனால் இப்பொழுது மையப்படுத்தும் வெளிச்சம் அவர்மீது விழுகிறது. நீர் அவருக்கு ஞானஸ்நானம் கொடுத்தீர்; அது உம்மை அவரைக் காட்டிலும் பெரியவராக்குகிறது என்பது அவர்களுக்குத் தெரியாதா?” என்று கூறினார்கள்.

படைத் தலைவர்கள் மத்தியில் பொறாமை இருந்த காரணத்தினால் யுத்தங்கள் இழந்துபோகப்பட்டுள்ளன. யோவானின் சீஷர்களுடைய பொறாமைப் போக்கு/விரோதப் போக்கு அவரால் ஊக்கப்படுத்தப் பட்டிருந்தது என்றால், அது இயேசுவின் தொடக்க கால ஊழிய இயக்கத்தின்மீது செய்திருக்கக் கூடிய சேதத்தைப் பற்றி நினைத்துப் பாருங்கள். அவர்களின் முறையீட்டுக்கு ஸ்நானனின் பதில்செயலைக் கவனித்து - வியப்படையுங்கள். முதலில் அவர், கிறிஸ்துவின் வெற்றி தேவனுடைய சித்தமாயிருந்தது என்று கூறினார்: “பரலோகத்திலிருந்து ஒருவனுக்குக் கொடுக்கப்பட்டாலொழிய, அவன் ஒன்றையும் பெற்றுக் கொள்ள மாட்டான்” (வ. 27). பின்பு அவர், நடந்துகொண்டிருந்த விஷயம் தம்மை மகிழ்ச்சிப்படுத்திற்று என்று வலியுறுத்தினார்:

“நான் கிறிஸ்துவல்ல, அவருக்கு முன்னாக அனுப்பப்பட்டவன்” என்று நான் சொன்னதற்கு நீங்களே சாட்சிகள். மணவாட்டியை

உடையவனே மணவாளன்; மணவாளனுடைய தோழனோ அருகே நின்று, அவருடைய சொல்லைக் கேட்கிறவனாய் மணவாளனுடைய சத்தத்தைக் குறித்து மிகவும் சந்தோஷப்படுகிறான்; இந்தச் சந்தோஷம் இப்பொழுது எனக்குச் சம்பூரணமாயிற்று (வ. 28, 29).

கடைசியாக, அவர் பின்வரும் குறிப்பிடத்தக்க வார்த்தைகளைப் பேசினார்: “அவர் பெருகவும் நான் சிறுகவும் வேண்டும்” (வ. 30). இப்படிப்பட்ட வார்த்தைகளைப் பேசி, அவற்றை மனப்பூர்வமாய் விரும்புதல் என்பது பெரிய, பெரிய மனிதர்களால் மட்டுமே முடியும்!

யோவானின் இக்கட்டான/இருதலையான நிலையைக் குறித்து எனக்குத் தெரிந்த வெற்றிகரமான பல பிரசங்கியார்கள் இடர்ப்படுகின்றார்கள். அவர்கள் இந்த உரிமைகோருதலை ஒப்புக்கொண்டாலும் இல்லா விட்டாலும் மகிழ்வுடன் அனுபவிக்கின்றார்கள். ஆயினும் விதிப்படி, மதிப்பிற்குரிய பிரசங்கியார்கள் வயதாகும்போது, அவர்கள் பிரசங்கிப் பதற்கு ஒரு சில அழைப்புக்களையே பெறுகின்றார்கள், முக்கியப்படுத்தும் வெளிச்சம் இளம் பிரசங்கியார்களமீது விழுகின்றது. “அது நல்லது. அவர்கள் பெருக வேண்டும், நாம் சிறுக வேண்டும். தேவன் அவர்களோடே இருப்பாராக!” என்று கூறுவது நமக்கு எவ்வளவு கடினமானதாக உள்ளது!

தங்கள் தன்னலத்துடன் போராடிக் கொண்டிருப்பவர்கள் பிரசங்கியார்கள் மட்டும் அல்ல. நாம் பெற்றிருக்க வேண்டும் என்று நாம் நினைக்கின்ற பாராட்டைப் பிறர் பெற்றால் எப்படியிருக்கும்? மேன்மையான வேலைகள் அல்லது பதவி உயர்வுகளை மற்றவர்கள் பெற்றால் எப்படியிருக்கும்? அவர்களின் இந்த நிலைமைகள் பற்றி நாம் சந்தோஷமாக இருக்கின்றோம் என்று நேர்மையாகக் கூற முடியுமா? “அவர்கள் பெருக வேண்டும், நாம் சிறுக வேண்டும்” என்று நாம் உண்மைத் தன்மையுடன் கூறமுடியுமா?

நம்மில் சிலருக்கு, இதைக் காட்டிலும் பெரிய அறைகூவல் இருப்ப தில்லை. “... தேவன் பெருமையுள்ளவர்களுக்கு எதிர்த்து நிற்கிறார்; தாழ்மையுள்ளவர்களுக்கோ கிருபையளிக்கிறார்” என்பதை நினைவில் வையுங்கள் (யாக். 4:6ஆ). பெருமையின் வனாந்தரத்தில், “தாழ்மையாய் இருங்கள்!” என்று குரல் எழுப்பிக் கூப்பிட்ட யோவானைப் போல் நாம் இன்னும் அதிகமாய் மாறும்படிக்குத் தேவன் நமக்கு உதவுவாராக.¹⁶

கோழைத்தனத்தின் ஒரு வனாந்தரத்தில்

“வீரமாயிருங்கள்” என்று கூப்பிட்ட ஒரு குரல்

யோவானின் வாழ்வில் நடந்த மற்ற நிகழ்ச்சிகளைப் பற்றிப் படிக்க முடியும்,¹⁷ ஆனால் அவர் வாழ்வில் நடந்த கடைசிக் காட்சியுடன் நாம் முடித்துக் கொள்வோம். அவரது பிரசங்கித்தல் சுட்டிக் காண்பிப்பதாகவும் நடைமுறைப்படியானதாகவும் இருந்தது என்று நாம் ஏற்கனவே உரைத்திருந்தோம். அது வலிவார்ந்த வகையில் தனிப்பட்டதாகவும் இருந்தது. இதற்கு, ஏரோது அரசனை அவர் [யோவான்] குற்றம் சாட்டியது என்பதைக் காட்டிலும் சிறந்த விவரிப்பு வேறு எதுவும் தரப்பட முடியாது.

காற்பங்கு தேசாதிபதியாகிய ஏரோது தன் சகோதரனான பிலிப்புவின் மனைவி ஏரோதியாளினிமித்தமாகவும், தான் செய்த மற்றப் பொல்லாங்குகளினிமித்தமாகவும், யோவானாலே கடிந்து கொள்ளப் பட்டபோது (லூக். 3:19).

ஏரோது தன் சகோதரனாகிய பிலிப்புவின் மனைவி ஏரோதியாளினி மித்தம் யோவானைப் பிடித்துக் கட்டிக் காவலில் வைத்திருந்தான். ஏனெனில்: நீர் அவளை வைத்துக்கொள்வது நியாயமல்லவென்று யோவான் அவனுக்குச் சொல்லியிருந்தான் (மத். 14:3, 4).

யோவானுக்கும் ஏரோதுவுக்கும் இடையில் மோதல் எவ்வாறு வந்தது என்பது பற்றி மிகச் சரியாக நாம் எதுவும் அறிவதில்லை. யோவான் பிரசங்கித்ததைக் கேட்க ஏரோது வந்தானா?¹⁸ (யோவானின் பிரசங்கத்தைக் கேட்ட கூட்டத்தின் வெளி விளிம்பில் ஏரோது தனது இராஜரீகக் கூட்டத்தாருடன் அமர்ந்திருப்பதை என்னால் கற்பனை செய்ய முடிகிறது.) யோவான், ஏரோதுவின் கோட்டைகள் ஒன்றிற்கு ஒரு பயணம் மேற்கொண்டாரா? (ஏரோதுவின் அரண்மனையில் அந்தப் பிரசங்கியார் நின்று கொண்டு தமது செய்தியை பிரசங்கிக்கையில் அவரது கண்கள் பளிச்சிடுவதையும் கூட நான் பார்க்க முடிகிறது.) நமக்கு விவரங்கள் தரப்படவில்லை, ஆனால் கிரேக்க வேதபாடப் பகுதியானது, ஏரோது ஏரோதியானைச் சேர்த்துக் கொண்டது நியாயமல்ல/சட்டத்தின் படியானதல்ல என்று அவனிடத்தில் யோவான் தொடர்ந்து கூறிக் கொண்டிருந்ததாகச் சுட்டிக்காண்பிக்கிறது.

இதற்கு தைரியம், ஏராளமான தைரியம் தேவைப்பட்டது! ஏரோது ஒரு முக்கியமான மனிதனாக, செல்வாக்குடன் உள்ள மனிதனாக இருந்த படியால் இதற்குத் தைரியம் தேவைப்பட்டது. யோவான் ஒரு தனிப்பட்ட கடிந்து கொள்ளுதலை ஏற்படுத்தியபடியால் இதற்குத் தைரியம் தேவைப்பட்டது. பிரசங்க மேடையின் பாதுகாப்பில் இருந்துகொண்டு, பொதுவாகப் பாவத்தைக் கண்டித்து உணர்த்துவதும், யாரேனும் ஒருவரிடம் தனிப்பட்ட முறையில், “நீங்கள் தவறு செய்கின்றீர்கள்” என்று உணர்த்துவதும் முற்றிலும் ஒன்றுக்கொன்று மாறுபட்ட விஷயங்களாக உள்ளன.¹⁹ ஏரோதுவும் ஏரோதியாளும் கேட்க விரும்பியதை அல்ல ஆனால் அவர்கள் கேட்க வேண்டியதை யோவான் கூறியதால் இதற்கு தைரியம் தேவைப்பட்டது. பல “சவிசேஷப் பிரசங்கங்கள்” எவரொருவரையும் குற்றம் உணர்த்துவது இல்லை, ஆனால் யோவான், “நீர் அவளை வைத்துக் கொள்வது நியாயமல்ல” என்று வெடித்தார் - மற்றும் அது அச்செய்தியைக் கேட்டவர்களைக் கலவரம் அடையச் செய்தது! அந்தத் தீர்க்கதரிசி, தமது வார்த்தைகள் தமது உயிருக்கே ஆபத்தாக முடியும் என்று அறிய வேண்டியிருந்ததால் இதற்குத் தைரியம் தேவைப்பட்டது. ஏரோதியானைப்²⁰ போல் ஒரு மனைவியை/வைப்பாட்டியைக் கொண்டிருந்த ஒரு ஏரோதுவை, ஒருவர் கோபமுட்டிவிட்டு, அதனால் ஏற்படும் விளைவுகளை துன்புற்று அனுபவியாமலிருப்பது என்பது முடியாத விஷயமாகும். யோவான் “காற்றினால் அசையும் நாணல்” அல்லவென்று இயேசு கூறியிருந்தார் (மத்.

11:7). மாறாக, அவர் [யோவான்], பாவத்திற்கு எதிராகப் பேசிய தேவனுடைய உறுதி வாய்ந்த தைரியமான குரலொலியாக இருந்தார்!

மீண்டும் ஒருமுறை, இந்த நிகழ்ச்சித் தொடரின் விவரங்களை அறிய நீங்கள் விரும்பலாம்: யோவான் எவ்வாறு கைது செய்யப்பட்டார் மற்றும் கடைசியில் அவர், ஒரு மதுபான விருந்து, ஒரு நடனமாடும் பெண் மற்றும் ஒரு பழிவாங்கும் மனைவி/வைப்பாட்டி ஆகியவற்றின் விளைவாக எவ்வாறு தமது உயிரை இழந்தார் என்பவற்றை நீங்கள் அறிய விரும்பலாம்.²¹ மனிதப் பாரம்பரியத்தின்படி, யோவானின் தலை ஏரோதியாளரிடத்தில் கொண்டு வரப்பட்டபோது, அவள் ஒரு நீளமான ஊசியை எடுத்து அந்தத் தீர்க்கதரிசியின் நாவில் குத்தி, “இனிமேல் நீ, நீர் அவனை வைத்துக் கொள்வது நியாயமல்ல” என்று மீண்டும் ஒருக்காலும் கூறமாட்டாய்” என்று அலறியதாக ஒரு வரலாறு உள்ளது.

யோவானை வாயடைத்து விட்டதாக ஏரோதியாள் நினைத்திருக்கலாம், ஆனால் அவள் அதைச் செய்திருக்கவில்லை. தைரியம் வாய்ந்த ஒரு மனிதருடைய குரலை அமர்த்திப்போட முடியாது. ஸ்நானனின் மரணம் ஏரோதின் மனதை அரித்தது, அவன் இயேசுவின் ஊழியத்தைப் பற்றிக் கேள்விப்பட்டபோது, அவர் [இயேசு] மரித்தோரிலிருந்து எழுந்த யோவானாக இருக்கக் கூடிய சாத்தியக்கூறு அவரது சிந்தையில் அடிக்கடி வந்துபோயிற்று (மாற். 6:14). யோவான் மரித்துச் சற்றுக் காலத்திற்குப் பின்னும் கூட, அவரது செல்வாக்கானது, இயேசு தம்மைக் கேள்வி கேட்டவர்களுக்குப் பதில் அளிக்க யோவானின் ஊழியத்தைப் பயன்படுத்துமளவுக்கு அவ்வளவு பெரியதாக இருந்தது (மத். 21:23-27; லூக். 20:2-8).

யோவானுக்கு இருந்த தைரியத்தைத் தேவன் நமக்குக் கொடுப்பாராக: பாவம் என்பது உயர்ந்த இடத்திலோ அல்லது தாழ்ந்த இடத்திலோ, எங்கிருந்தாலும் அதற்கு எதிராகப் பேசக் கூடிய தைரியம்; அவர்களின் பாவங்களைக் குறித்து அவர்களிடம் தனிப்படச் செல்லக் கூடிய தைரியம்; மக்கள் எதை விரும்புகின்றார்கள் என்றல்ல ஆனால் அவர்களுக்கு எது தேவை என்ற கண்ணோக்கில், சாத்தியக்கூறான விளைவுகளைப் பொருட்படுத்தாமல், சரியானவற்றிற்காக நிற்கக் கூடிய தைரியம். இயேசு இன்னமும் நம் ஒவ்வொருவருக்கும் அறைகூவல் விடுக்கின்றார்: “... மரிக்க வேண்டியிருந்தாலும், உண்மையுள்ளவனாய் இரு. நீ உண்மையுள்ளவனாய் இருந்தால் ஜீவகிரீடத்தை நான் உனக்குத் தருவேன்” (வெளி. 2:10; புதிய நூற்றாண்டு மொழிபெயர்ப்பு).

முடிவுரை

யோவான் “வனாந்தரத்தில் கூப்பிடுகிற ... ஒரு சத்தமாக இருந்தார்”:

... சுயத்தைச் சீராட்டிய ஒரு வனாந்தரத்தில் “உங்களை மறுத்து விடுங்கள்” என்று கூப்பிட்ட ஒரு குரல்.

... மனநிறைவின் ஒரு வனாந்தரத்தில் “உங்கள் வழிகளை மாற்றுங்கள்” என்று கூப்பிட்ட ஒரு குரல்.

... சந்தேகத்தின் ஒரு வனாந்தரத்தில் “விசுவாசியுங்கள்” என்று கூப்பிட்ட

- ஒரு குரல்.
 ... பெருமையின் ஒரு வனாந்தரத்தில் “தாழ்மைப்படுங்கள்” என்று கூப்பிட்ட ஒரு குரல்.
 ... கோழைத்தனத்தின் ஒரு வனாந்தரத்தில் “வீரமாயிருங்கள்” என்று கூப்பிட்ட ஒரு குரல்.

யோவான் எவ்வாறு இப்படிப்பட்ட ஒரு குரலாக இருக்க முடிந்தது? அவரது இரகசியம் என்ன? அவர் கர்த்தருக்கும் அவரது சித்தத்தைச் செய்வதற்கும் தம்மை ஒப்புக்கொடுத்திருந்தார். இவ்விதமாக அவர் மாறுபட்டவராயிருக்கத் துணிந்தார். மற்ற குரல்கள் வாயடைக்கப் பட்டிருந்த இடத்தில் பேசுவதற்கு அவர் மனவிருப்பமாயிருந்தார்.

இன்றைய நாட்களில் தேவன் நமக்கு யோவானைப் போன்ற பல ஆண்களையும் பெண்களையும் தருவாராக. நாம் ஒவ்வொருவரும் இன்னும் அதிகமாய் யோவானைப் போல் இருப்பதற்குத் தேவன் நமக்கு உதவுவாராக!²²

குறிப்புகள்

¹இந்தப் பிரசங்கத்தில் ஏதாவதொரு இடத்தில் நீங்கள், “ஸ்நானன்” என்ற வார்த்தையின் அர்த்தத்தை விளக்கப்படுத்த விரும்பலாம். ²பறை சாற்றுவோர் அல்லது முன் அறிவிப்பவர்கள், ஒரு அரசனின் வருகையை அறிவிப்பதுடன் - தரை விரிப்புக்களை விரித்தல் மற்றும் (இந்த வேத பாடப்பகுதியில் வலியுறுத்தப்பட்டுள்ளது போல்) அரசர் பயணம் செய்ய ஒரு சாலையை ஏற்படுத்துதல் என்பன போன்ற - அவரது வருகைக்குத் தயாரிப்புப் பணிகளையும் செய்கின்றார்கள் என்பதை நீங்கள் விளக்கப்படுத்த விரும்பலாம். ³இந்தப் பிரசங்கத்திற்கான எனது குறிப்புகள், நான் எனது ஆதாரமூலங்களைப் பதிவாகச் சேகரிக்கத் தொடங்குவதற்குப் பல ஆண்டுகளுக்கு முன்பு எழுதப் பட்டவையாகும். உரியவருக்கு மதிப்பளிக்கத் தவறுபவனாயிருந்தால் என்னை மன்னிக்கும்படி முன்னதாகவே வேண்டிக் கொள்ளுகின்றேன். ⁴இந்த சந்தர்ப்பப் பொருளில், “வெட்டுக்கிளிகள்” என்பவை நம்மில் பலர் வெட்டுக்கிளிகள் என்று அழைக்கும் உயிரினத்தைக் குறிப்பதில்லை. “Grasshoppers” என்பதைப் பற்றி நினைத்துப் பாருங்கள், நீங்கள் அதிகம் தவற மாட்டீர்கள். ⁵நான் இப்படிப்பட்ட பரம்பரைச் சொத்தைக் கொண்டிருந்தமைக்காகக் கர்த்தருக்கு நன்றி செலுத்துகின்றேன். நீங்களும் இவ்விதமாக ஆசீர்வதிக்கப் பட்டிருந்தால், அதை இவ்விடத்தில் குறிப்பிட நீங்கள் விரும்பலாம். ⁶இவ்வரலாற்றின் விவரங்களுக்கு, “கிறிஸ்துவின் வாழ்வு, 1” என்ற புத்தகத்தில் “கிறிஸ்து வருகின்றார்!” என்ற பாடத்தில் காணவும். உங்கள் உரையைக் கேட்பவர்கள் இவ்வரலாற்றிற்குப் பழக்கமற்றவர்களாயிருந்தால், இதை நீங்கள் மறு கண்ணோட்டமிட விரும்பலாம். ⁷லூக்கா 1:80ல் “வனாந்தரங்கள்” என்று மொழிபெயர்க்கப்பட்டுள்ள கிரேக்க வார்த்தை, யோவா. 1:23ல் “வனாந்தரம்” என்று மொழிபெயர்க்கப்பட்ட அதே அடிப்படை வார்த்தையாக உள்ளது. ⁸யோவான் சிறுவனாக இருந்தபோதே அவரது பெற்றோர்கள் இறந்து போனார்கள் என்றும் அதுவே அவர் பாலைவனம்/வனப்பகுதிக்குச் செல்லுவதற்கான காரணமாக/வேளையாக இருந்தது என்றும் சிலர் கருத்துத் தெரிவித்துள்ளார்கள் - ஆனால் அது ஒரு யூகமாக மட்டுமே உள்ளது. ⁹சோதோம் கொமோரா

பட்டணங்கள், யோர்தான் நதி சவக்கடலில் கலக்கும் இடத்திற்கு அருகில் இருந்தன என்று சிலர் நம்புகின்றார்கள். ¹⁰எனது குறிப்புகளில், நான் வாழும் இடத்திற்கு ஏற்ற வகையிலான, சுயத்தைச் சீராட்டுதல் பற்றிய உதாரணங்களைக் கொண்டுள்ளேன். உங்கள் உரையைக் கேட்பவர்களுக்குத் தக்காற்போன்று இந்தப் பகுதியை விரிவுபடுத்திக்கொள்ளுங்கள். ஒரு சில வசதிகள் மட்டுமே உள்ள சூழ்நிலையில் நீங்கள் வாழ்ந்தாலும் கூட, நடைமுறைப் பயன்பாடுகள் அப்போதும் ஏற்படுத்தப்பட முடியும்.

¹¹கலாத்தியர் 4:4. ¹²“Sic im” என்பது “sic him” என்பதன் சுருக்கச் சொல்லாக உள்ளது. “Sic” என்பது தாக்குதலுக்கான ஒரு கட்டளையாகும். [இதைத்தான் தமிழில் நாம் “சூ!” என்று நாயை ஏவுதல் என்று வழங்குகின்றோம்.] இந்த வாக்கியத்தில் உள்ள விவரிப்புகள் உலகில் நான் வாழும் பகுதிக்கு ஏற்புடையது. நீங்கள் வாழும் பகுதிக்குத் தக்காற்போன்று இதை மாற்றிக் கொள்ளுங்கள். ¹³இவ்வசனப் பகுதியை வாசித்த பின்பு, நீங்கள் வாழும் இடத்திற்குத் தக்காற்போன்ற நடைமுறைக் கருத்துக்களை ஏற்படுத்துங்கள். யோவானின் வார்த்தைகளில் பல (“போதுமென்றிருங்கள்” என்பது போன்ற வார்த்தைகள்) என்னைக் குற்றம் உணர்த்தியுள்ளன. ¹⁴இயேசுவின் ஞானஸ்நானம் பற்றிய வரலாறு “கிறிஸ்துவின் வாழ்வு, 1” என்ற புத்தகத்தில் கலந்துரையாடப்பட்டுள்ளது. அவ்வரலாறு உங்கள் மாணவர்களுக்குப் பழக்கமற்றதாக இருந்தால், இந்த நிகழ்ச்சிகளை நீங்கள் விவரிக்க விரும்பலாம். ¹⁵This sentence was adapted from Charles R. Swindoll, *John the Baptizer* (Anaheim, Calif.: Insight for Living, 1991), 3. ¹⁶யோவானின் தாழ்மை என்பதன் வெளிச்சத்தில் காணும்போது, அவரே ஒருக்காலும் விரும்பியிராத ஒரு அந்தஸ்திற்கு அவரைச் சிலர் உயர்த்த முயற்சித்தல் என்பது முரண்பாடானதாக உள்ளது. கடந்த காலங்களில், இராஜ்யம்/சபை என்பது யோவானின் நாட்களிலேயே நிலைநாட்டப்பட்டிருந்தது என்று மனிதர்கள் பேசியது பொதுவானதாகவே இருந்தது, ஆனால் மத்தேயு அதிகாரம் 14ல் யோவானின் மரணத்தைப் பற்றிக் கூறுகின்றார், மற்றும் அதிகாரம் 16ல் இராஜ்யம்/சபை நிலைநாட்டும் பற்றிய வாக்குத்தத்தைக் கூறுகின்றார். “கிறிஸ்துவின் வாழ்வு, 2” என்ற புத்தகத்தில் லூக்கா 7:28ன் மீதான விளக்கவுரைகளை மறுகண்ணோட்டமிடவும். கடந்த காலங்களில் சிலர், “ஸ்நானன்” என்ற சொற்றொடரை, அச்சொற்றொடரினால் தங்களை அழைத்துக் கொள்ளுவதை நியாயப்படுத்துவதற்குப் பயன்படுத்தினார்கள். “ஸ்நானன்” என்ற சொற்றொடர் எதை அர்த்தப்படுத்துகிறது என்று நீங்கள் விளக்கம் தர விரும்பலாம். ¹⁷எடுத்துக்காட்டாக, யோவான் சிறையில் இருந்தபோது கண்ணேரம் சந்தேகத்தோடு இருந்தது பற்றிய விவரம் இங்கு கலந்துரையாடப்படவில்லை. அந்த நிகழ்ச்சி மனதைக் கவரக் கூடியதாக இருந்தது (“கிறிஸ்துவின் வாழ்வு, 2” என்ற புத்தகத்தில் “இயேசு பராமரிக்கின்றாரா?” என்ற பாடத்தைப் படிக்கவும்), ஆனால் அது இந்த எடுத்துரைப்பின் பொதுவான போக்கிற்குப் பொருந்துவதில்லை. ¹⁸ஏரோது, யோவான் கூறுவதைக் கவனிக்க ஆர்வமாயிருந்தான் என்று பிற்பாடு எடுத்துரைக்கப்பட்டுள்ளது (மாற். 6:20), எனவே இது சாத்தியக் கூற்றின் வட்டாரத்துக்குப் புறம்பே இருப்பதில்லை. ¹⁹இந்தப் பத்தியில் எடுத்துரைக்கப்பட்டுள்ள சத்தியங்களில் சில, “மனநிறைவின் வளாந்தரத்தில் ‘உங்கள் வழிகளை மாற்றுங்கள்’ என்று கூப்பிட்ட ஒரு குரல்” என்ற தலைப்பின் கீழ் கூறப்பட்டவைகள் போன்றுள்ளன. மீண்டும் கூறுவதற்கு நான் மன்னிப்பை வேண்டுவதில்லை. இரட்டை வலியுறுத்தமானது, இந்த சத்தியங்களின் முக்கியத்துவத்தை நிலைநாட்டுவதற்கு உதவி செய்ய வேண்டும். ²⁰ஏரோதும் ஏரோதியாளும் புதிய ஏற்பாட்டின் ஆகாப் மற்றும் யேசுபேல் என்று அழைக்கப்பட்டுள்ளார்கள்.

²¹உங்கள் உரையைக் கேட்பவர்களுக்கு இவ்வரலாறு பழக்கமற்றது என்றால், இதை நீங்கள் சுருக்கமாய்க் கூறுவதற்கு விரும்பலாம். (இந்தப் புத்தகத்தில் முன்பு உள்ள “வெற்றியின் அபாயம்” என்ற பாடத்தில் காணவும்.) ²²நீங்கள் இதை ஒரு பிரசங்கமாகப் பயன்படுத்தி, ஒரு அழைப்பை விடுத்தால், அந்த அழைப்பானது தனிநபர்கள் தங்கள் வாழ்வைக் கிறிஸ்துவுக்கு ஒப்புக்கொடுப்பதற்கானது என்று வலியுறுத்துங்கள். புதிய ஏற்பாட்டில் கட்டளையிடப்பட்டுள்ள விசுவாசம் மற்றும் கீழ்ப்படிதல் என்ற பதில்செயலானது (மாற். 16:15, 16; அப். 2:38), கர்த்தரிடத்தில், “நான் என் வாழ்வை உமக்கு அர்ப்பணிக்கின்றேன், நான் செய்யும்படி நீர் விரும்புகின்றது எதுவாயினும் நான் அதைச் செய்வேன்” என்று கூறுவதாக உள்ளது.